

Perişdeleriň jynsy bolup bilermi?

Category: Kitapcy, Publisistika

написано kitapcy | 23 января, 2025

Perişdeleriň jynsy bolup bilermi? PERIŞDELERIŇ JYNSY BOLUP BILERMI?

Mahal-mahal daşary ýurtlara syýahat edip, belli bir wagta çenli ýurdumyzdan aýry galmaly bolýaryn.

Dolanyp gelenimde, seredip görýän welin, hemme zat giden günündäki ýaly... Üýtgeýän zat ýok... Bulam-bujarlyk... Şo-ol öňki hammam, şo-ol öňki kersen... tellaklaram (hammamlarda erkekleriň endamyny owup, sabynlap berýänçiler) şo-ol öňki tellaklar!

Hawa, Türkiýäniň gündelik meseleleri aý aýlanyp, ýyl geçse-de hiç üýtgänok!

Bir pyrlampajyň içinde aýlanyp duran ýaly bir duran ýerimizde başymyza pyrlanýarys!

* * *

Tükenmezialam deý gutarmaýan gürrüňleriň birem – türban (başörtgüsi, çabyt -t.b.) ...

Aslynda tükenmezialam hem tükenýär, emma türbanly gürrüň asla tükenenok!

Men bu türban meselesini AKP-iňem ymykly çözjek bolýanyňa hiç ynanamok. Çünki, türban häkimiýet partiýasy üçin «saýlaw kozyrlarynyň» biri.

Hut şonuň üçinem türbanly meseläniň çözgüdi saýlawlardan soňa, ýagny 2011-nji ýylyň soňuna goýuldy.

Döwletiň binýady yranýar, mähnet bina jaýryk atýar, biz bolsa häzirem türbanyň üstünde gyrlyşyp ýörüs!

* * *

557 ýyl öň Fatih Soltan Mämmediň Stambuly gabaw astyna alan günlerinde wizantiýalyklar ýurtlaryny goramaly ýerde

«perişdelerjň jynsynyň» üstünde jedelleşýärlermiş. «Perişdeler erkekmi ýa urkaçy?» diýip, biri-birleriniň etini iýäýjek bolupdyrlar.

Bedibagtlar... Wizantiýa ahyrky günlerini başdan geçirýär, ýurtlary elden gidýär! Muny aklyna-oýuna getirýän ýokdy! Olar «Perişdeleriň jynsy bolup bilermi, bilmez?» diýip, jedelleşil bolýançaýlar ýurtlaryny elden giderdiler. Türban dawalary maňa bu taryhy wakany ýatlatdy!

* * *

Dünýäde dostumyzdan duşmanymyz köp!

Ermeniler bir tarapdan, kürtler we rumlar başga bir tarapdan gysýarlar, birnäçe ýurtda Türkiýäniň garşysyna kararlar kabul edilýär, kanunlar çykarylýar, töweregimizdäki halka gün geçdikçe daralyp barýar, böleklenme howpy barha ulalýar, biz bolsa häzirem türbanyň üstünde dawalaşýarys.

“Türban – azatlyk meselesidir. Aýal-gyzlar diňe ýokary okuw jaýlarynda däl, eýsem ähli bilim ojaklaryna başörtgüli sapaklara girip bilmelidir» diýip gygyrýanlaryň sesi mazaly batlandy.

Bulam az bolýar! Käbirleri hasam öte geçip, «Elbetde bir gün ýapyk başlar, tahýalyýlar jemgyýetçilik edaralarynda-da işlemäge başlar» diýýär.

“Türbanly mugallym... Türbanly sudýa... Türbanly prokuror... Türbanly lukman... Türbanly ofiser... Näme üçin bolmaly däl? Näme üçin döwlet edaralarynda işleýänler türban dakynmaly däl?” diýýänlerin sany köpeliýär. Hiç kim bolmaz öýtmesin! Indi ýurdumyzda bolmajak zat ýok!

Barybir wakalaryň şeýle bolup gutarjagy bellidi. Edil penşenbäniň gelişi ýaly...

Adamyň iň gymmatly baýlygy – onuň akyl-paýhasydyr!

Goh-galmagallara syn edip «Eý, Taňrym, sen bizi bir aklymyzdan jyda düşürme!» diýip, dogadileg edýärim.

* * *

Ýadyňyzda bolsa, raki (aragyň bir görnüşi) barada birki sany

makala ýazypdym... Makalalar aşa yňdarmadyklary görnüp duran käbir kişileriň degnasyna degen bolarly... Birnäçesi «Seniň dogalaryň kabul bolmaz. Çünki günä edýärsiň. Ony ißen herkes günäkärdir, dowzahydyr!» diýip, sms ugratdylar.

Elbetde, kimiň günäkärdigine, kimiň jennete ýa-da dowzaha girjekdigine birküç sany sopysumaklar däl-de, Beýik Allatagala karar berer... Men Taňrynyň adalatyna tüýs ýüregim bilen ynanyryn.

* * *

Bir sopy bilen bir bekdaşy tötänlikde gabatlaşypdyrlar, olar bir ýerde oturyp doga-dileg edenmişler. Sopy:

– Allahym! – diýipdir. – Meni imanyndan bir mahrum etme!

Bekdaşy ellerini açyp:

– Eý, Taňrym! – diýipdir. – Meni-de rakisiz goýma!

Sopy oňa alarylyp-alarylyp seredipdir-de, hüňürdäpdir:

– Bre! Bu niçiksi doga bolýar? Utanaňokmy?

Bekdaşy:

– Gaharlanmasana! – diýipdir. – Nämä gaharlanýarsyň? Herkes Alladan özünde ýok zady dileýär. Saňa iman lazym, maňa-da raki!

Rahmi TURAN.

«HÜRRİYET» gazeti, 01.11.2010 ý.

Terjime eden: Guwanç MÄMİLİYEW. Publisistika